





JOURNALIST PUBLISHING

၅ နှစ်တာ
သတင်းလွတ်လပ်ခွင့်
ဒိုင်ယာရီ
စိုးရာဇာထွန်း



Design: Aung Myo(Rays)



‘မင်းတုန်းမင်းကြီးသည် လွတ်လပ်စွာ ကိုးကွယ်ခွင့်၊ လွတ်လပ်စွာ
ရေးသားခွင့်များကိုလည်း ပေးခဲ့သည်။ ငါမကောင်း ငါ့ရေး၊ ငါ့မိဖုရားတွေမကောင်း
ငါ့မိဖုရားတွေရေး၊ ငါ့သားတော် သမီးတော်တွေမကောင်း ငါ့သားတော်သမီးတော်

တွေ ရေး၊ လွတ်တော်တရားသူကြီးတွေ မကောင်း၊ လွတ်တော်တရားသူကြီးတွေ
ရေး၊ မြို့ဝန်မကောင်း မြို့ဝန်ရေး၊ မင်းတို့သတင်းစာ၌ အပြစ်မရှိစေရ၊ နန်းတော်
တွင်းသို့ သတင်းစာတိုက်မှ မည်သူမဆိုအတားအဆီးမရှိ ဝင်စေ၊ ထွက်စေ’ ဟု
အမိန့်ချမှတ်ခဲ့သည်။ ဤသည်ကိုကား ဗမာ့ဒီမိုကရေစီအစဉ်အလာတို့ပင် ဖြစ်၏ ။
ယင်းဗမာ့ဒီမိုကရေစီ အစဉ်အလာကို မညှိုးမခြောက် မသိမ်မဖျင်းစေရန်
ထိန်းသိမ်းစောင့်ရှောက်ရေးတာဝန်သည် ယနေ့စာနယ်ဇင်းတို့၏ ပခုံးပေါ်မှာ
ကျရောက်နေလေသည်။ ထိုအစဉ်အလာကို တစ်ဖက်မှ ထိန်းသိမ်းစောင့်ရှောက် ရင်း
တစ်ဖက်မှ တိုးတက်ခိုင်မာသည်ထက် တိုးတက်ခိုင်မာ အောင်ကြိုးပမ်းကြပါစို့’

ဆရာကြီး ဟံသာဝတီဦးဝင်းတင်၏ ဥဒါန်းစာစောင်၊ အမှတ် ၃ ပါ

ဒီမိုကရေစီအစဉ်အလာနှင့် သတင်းစာဆောင်းပါးမှ

*



‘ဘယ်နိုင်ငံမှာမဆို တိုင်းပြည်ဖွံ့ဖြိုးတိုးတက်အောင်

တည်ဆောက်စကားလ မှာ အလုပ်ကြီးနှစ်ခုကို အရင်ဆုံး မလွဲမသွေလုပ်ကြတယ်။
တိုင်းပြည်နေရာ အနှံ့အပြားမှာ စာသင်ကျောင်းတွေ ဖွင့်တဲ့အလုပ်နဲ့ လွတ်လပ်တဲ့

စာနယ်ဇင်းတွေ ထွန်းကားစည်ပင်ဖို့ ဆောင်ရွက်တဲ့ အလုပ်တို့ဖြစ်တယ်။ ဒီအလုပ် နှစ်မျိုး မဆောင်ရွက်ဘဲနဲ့ စီးပွားရေးတိုးတက်အောင် ဘယ်လိုနည်းနဲ့မှ လုပ်ဆောင် လို့ မရနိုင်ပါဘူး။ စာနယ်ဇင်းတွေ ဖွံ့ဖြိုးစည်ပင်အောင်လုပ်ခြင်းဟာ တိုင်းပြည်တိုး တက်အောင် ဆောင်ရွက်ခြင်းပဲ ဖြစ်ပါတယ်’

Envoy News ဂျာနယ်ပါ ဆရာကြီးလူထုစိန်ဝင်း၏

လူတိုင်းအတွက် တတိယမျက်လုံးဆောင်းပါးမှ

* * *



သတင်းလွတ်လပ်ခွင့် ကြိုးပမ်းသူတစ်ဦး၏ စာအုပ်အမှာစာ

နှစ်ပေါင်းများစွာ သတင်းလွတ်လပ်ခွင့် ဆိတ်သုဉ်းခဲ့ရာမှ ပြီးခဲ့သည့်နှစ်များ အတွင်း သတင်းလွတ်လပ်ခွင့်အတွက် သတင်းသမားများ၏ ကြိုးပမ်းမှုများကို မှတ်တမ်းတင်ဖို့ ကြိုးစားထားသည့်အတွက် သတင်းထောက် ကိုစိုးရာဇာထွန်း၏ ကြိုးပမ်းမှုကို အသိအမှတ်လည်းပြု ကျေးဇူးလည်းတင်သောအား ဖြင့် ယခုအမှာစာကို ရေးဖြစ်ခြင်း ဖြစ်ပါသည်။

ပြီးခဲ့သည့် ၃ နှစ်ကျော်ကာလအတွင်း ကျွန်တော်တို့ သတင်းမီဒီယာ နယ်ပယ်တွင် ပြောင်းလဲမှုအများအပြား ဖြစ်ပေါ်ခဲ့သည်။

အစိုးရသစ်တက်လာပြီးနောက် သတင်းမီဒီယာကဏ္ဍ၏ အရေးကြီးပုံကို အသိအမှတ်ပြုသည်ဟု နိုင်ငံတော် သမ္မတက ထုတ်ဖော်ပြောကြားပြီးနောက်တွင် သတင်းသမားများအနေဖြင့် မိမိတို့ရသင့်ရထိုက်သည်ဟု ယူဆသော အခွင့်အရေး များကို အစုအဖွဲ့ အသီးသီးဖွဲ့စည်းကာ တင်ပြတောင်းဆိုလာခဲ့ကြသည်။

သတင်းမီဒီယာဥပဒေ ပေါ်ထွက်ရေး၊ ဆင်ဆာဖြတ်တောက်မှုမရှိရေး၊ လွတ်လပ်စွာရေးသားခွင့်ရရေး၊ သတင်းအချက်အလက် လွတ်လပ်စွာရပိုင်ခွင့် ရရှိရေး နှင့် သတင်းသမားများ၏ လုံခြုံရေးအာမခံဖို့အရေးများကို အခွင့်သင်သည့် အခါတိုင်း နည်းလမ်းအသွယ်သွယ် ဖြင့် ကြိုးပမ်းခဲ့ကြသည်။

ယင်းသို့ ကြိုးပမ်းကြရာတွင် တခါတရံလုပ်နည်းကိုင်နည်း နှင့်ပတ်သက်ပြီး သတင်းသမားတစ်ဦးနှင့်တစ်ဦး သဘောထားချင်း မတူညီကြသည်လည်း ရှိနိုင်ပါ သည်။ သို့ရာတွင် အားလုံးတူညီသည့် သတင်းလွတ်လပ်ခွင့်ဆိုသည့် ဘုံအကျိုး စီးပွားပေါ်မူတည်ကာ သဘောတူညီသည့် အခြေခံလမ်းကြောင်းများပေါ်တွင် အတူတူလျှောက်လှမ်းခဲ့ကြသည်။ သဘောထားခြင်း အယူအဆခြင်း မတူညီသော် လည်း ပန်းတိုင်တူညီသည့် ကိစ္စများ၌ တစ်ဦးနှင့်တစ်ဦး အနှောင့်အယှက်ပေးခြင်း တိုက်ခိုက်ခြင်း မရှိဘဲ မိမိယုံကြည်ရာ လမ်းကြောင်းဖြင့် လျှောက်လှမ်းခဲ့ကြသည် မှာ အားရဖွယ်ရာနှင့် မှတ်တမ်းတင်ဖွယ်ရာဖြစ်သည်ဟု ကျွန်တော်မြင်ပါသည်။

ဒီနေရာတွင် သတင်းလွတ်လပ်ခွင့်နှင့်ပတ်သက်၍ ကျွန်တော့်ရှုမြင်ချက် တစ်ခုကို အုပ်ချုပ်ရေးဆိုင်ရာ လက်တွေ့ကျင့်သုံးမှုတို့တွင် မည်သို့သော ဥပဒေ၊ မည်သို့သော စံရှိရမည်ဟူ၍ တိုင်းတာနိုင်သော အစိတ်အပိုင်း များရှိသကဲ့သို့ မိမိတို့၏ အခွင့်အရေးကို မိမိတို့ကြေညာ၍ လက်တွေ့ ကျင့်သုံးရသော အပိုင်း လည်း ရှိသည်ကိုပြီးခဲ့သည့် နှစ်အနည်းငယ်အတွင်း လက်တွေ့ဖြတ်သန်းမှုများအရ နားလည်လာရသည်။

အချို့သော လွတ်လပ်ခွင့်ဆိုသည့် အရာများသည် မိမိကိုယ်တိုင် ကန့်သတ် မှုဘောင်များကို၊ စိုးရိမ်ကြောက်လန့်မှုဘောင်များကို လွတ်ကင်းစေလျက် ကျင့်သုံး မှသာ ရရှိလာသည်ကို တွေ့ကြုံခဲ့ကြရသည်။

ဆိုလိုသည်မှာ လွတ်လပ်ခွင့်ဟု ဆိုလိုက်လျှင် အားလုံးအုပ်ချုပ်သူ အစိုးရထံ မှ တောင်းယူရသည်ဟူ၍ တစ်ခါတစ်ရံမှတ်ယူလေ့ရှိခြင်းမှာ အပြည့်အဝ မမှန်ကန်သည့်သဘောကို ပြောဆိုလိုခြင်းဖြစ်သည်။

လွတ်လပ်ခွင့်နှင့် အတူတာဝန်ရှိခြင်း၊ တာဝန်ခံခြင်းသည်လည်း ဆက်နွှယ် ပါရှိလာနေသည်ကိုလည်း သတိပြုမိပါသည်။ ယခုထက်လွတ်လပ်ခွင့် ပိုမိုရရှိရေး ဥပဒေဘောင်၊ လက်တွေ့ကျင့်သုံးမှုဘောင်များ ပိုမိုတိုးတက်လာစေရေးအတွက် သတင်းသမားများထဲမှ ကြိုးပမ်းသူတစ်ဦးဖြစ်သည့် ကိုစိုးရာဇာထွန်း၏ ယခုစာအုပ် ငယ်ကို ကြိုဆိုအားပေးရင်း အမှာစာကို အဆုံးသတ်လိုက်ပါသည်။

မြင့်ကျော်

မြန်မာသတင်းစာဆရာများကွန်ရက်အမှုဆောင်



သတင်းလွတ်လပ်ခွင့်

တိုက်ပွဲလား၊ တည်ဆောက်မှုလား

မြန်မာ့သတင်းမီဒီယာများ လျှောက်ခဲ့သည့်လမ်းကား အကွေ့အဝိုက်၊ အလှည့်အပြောင်းများဖြင့် ခက်ခဲကြမ်းတမ်းခဲ့သည်ဟု ဆိုလျှင် မမှားပေ။ ၁၉၆၂ခုနှစ်၊ နောက်ပိုင်း သတင်းလွတ်လပ်ခွင့် ဆိတ်သုဉ်းသွားခဲ့ပြီးနောက် ပုဂ္ဂလိကသတင်းစာများ နိဂုံးချုပ်သွားခဲ့ခြင်းနှင့်အတူ သတင်းမီဒီယာများလည်း ခါးဆက်ပြတ်သွားခဲ့ရသည်။

၂၀၀၀ပြည့်နှစ်နောက်ပိုင်းမှသာ ပုဂ္ဂလိကအပတ်စဉ်ထုတ် ဂျာနယ်ထုတ်ဝေ ခွင့်များ ကြိုကြားခွင့်ပြုပေးခဲ့ပြီးနောက်မှသာ သတင်းထောက်များ၊ သတင်းမီဒီယာ သမားများ တစ်ဖန်ပြန်လည်ရှင်သန်လာခဲ့သည်။ ထိုစဉ်က သတင်းအတတ်ပညာ ကိုလည်း ချို့ငဲ့စွာ လေ့လာသင်ကြားခဲ့ရပြီး ရေးသမျှအားလုံး စာပေစိစစ်ရေး ဟူသော သမဏိပိုက်ကွန်ကြီး၏ သေးငယ်သော အပေါက်ကလေးများမှ ရုန်းထွက်နိုင်သလောက်သာ စာဖတ်ပရိသတ်ထံ မည်သို့မည်ပုံ ရေးသားတင်ပြခြင်း ဖြင့် ဆိုလိုခြင်းအဓိပ္ပာယ်ကို သိရှိစေနိုင်ကြောင်း သင်ပြပေးသကဲ့သို့ ရှိခဲ့သည်။ စာပေစိစစ်ရေးကြောင့် လွတ်လပ်စွာရေးသားဖော် ပြ၊ လွတ်လပ်စွာ ရေးသားဖော်ပြ၊ ထုတ်ဝေခွင့် မရှိခဲ့သော်လည်း ပရိသတ်ထံမိမိ ပေးလိုသော သတင်းစကားတစ်ဖက်လှည့်ဖြင့် ရေးသားပေးပို့နည်း အတတ်ပညာ ကို မြန်မာသတင်းသမားများ ရရှိခဲ့သည်။

ထိုစဉ်က အစစအရာရာ ခက်ခဲပင်ပန်းခဲ့သော ကာလဖြစ်သည့်အတွက် သတင်းလောကကို လူသိနည်းပြီး သတင်းထောက်၊ သတင်းမီဒီယာသမား အရေအတွက်မှာလည်း လွန်စွာနည်းပါးခဲ့သည်။ ၂၀၀၃-၂၀၀၄ ခုနှစ် နောက်ပိုင်းတွင်မူ သတင်းအထူးပြု ဂျာနယ်များအရေအတွက် တိုးပွားလာပြီး သတင်းထောက်၊ သတင်းမီဒီယာသမားများလည်း တိုးပွားလာခဲ့သည်။ ၂၀၀၇ ခုနှစ်သံဃာတော်များ ဆန္ဒပြမှုအပေါ် အကြမ်းဖက် ဖြိုခွဲမှုအပြီး သတင်းမီဒီယာများ၏ အရေးပါအရာရောက်မှုကို ပြည်သူလူထုက ကျယ်ကျယ်ပြန့် ပြန့်သိရှိလာပြီးနောက် သတင်းသမားအလုပ်အပေါ်တွင်လည်း မြန်မာလူငယ်များ

အာရုံစိုက်မိသွားသည်။ ၂၀၀၈ ခုနှစ် နာဂစ်မုန်တိုင်းကာလတွင်လည်း သတင်းလွတ်လပ်ခွင့် မရှိသည့်ကြားမှ သတင်းသမားများ၏ ကြိုးစားအားထုတ်မှု ဇွဲသတ္တိတို့ကြောင့် မုန်တိုင်းသင့်ဒေသ၏ အခြေအနေမှန်ကို ပြည်တွင်း၊ ပြည်ပမှ မျက်ဝါးထင်ထင် မြင်ကြား၊ တွေ့သိခွင့်ရခဲ့သည်။

၂၀၁၀ ရွေးကောက်ပွဲတွင်လည်း သတင်းသမားများ၏ ဖော်ထုတ်၊ ရေးသား၊ ထုတ်လွှင့်၊ တင်ဆက်မှုများကြောင့် မဲသမားများ၊ မဲခိုးမှုများ၊ ကြိုတင်မဲ များဖြင့် အရပ်ဆိုးအကျည်းတန်ခဲ့ခြင်းကို မြန်မာနှင့် ကမ္ဘာ့အသိုင်းအဝိုင်းကို ပြသ ပေးနိုင်ခဲ့သည်။

ဒေါ်အောင်ဆန်းစုကြည် ဦးဆောင်သော အမျိုးသားဒီမိုကရေစီအဖွဲ့ချုပ် ဝင်ရောက်ယှဉ်ပြိုင်ခဲ့သည့် ၂၀၁၂ ကြားဖြတ်ရွေးကောက်ပွဲ မတိုင်မီ၊ ရွေးကောက်ပွဲ အလွန်ကာလတို့တွင်လည်း သတင်းမီဒီယာများ သတင်းတာဝန်ကို အထူးတလည် ထမ်းဆောင်ပေးခဲ့ကြသည်။ ထို့အတူ ပြီးခဲ့သည့် ၂၀၁၅ ရွေးကောက်ပွဲနှင့် ပတ်သက်၍ လည်း ရွေးကောက်ပွဲနှင့် ဆက်စပ်ပတ်သက်သည့် ကိစ္စရပ်မှန်သမျှ ပြည်သူလူထု သိရှိလေ့လာသုံးသပ်နိုင်စေရန် သတင်းမီဒီယာများ အထူးတာဝန် ကျေပွန်ခဲ့ကြသည်။

မည်သည့်အရာမဆို အဆိုးအကောင်း ဒွန်တွဲနေတတ်ခြင်း၊ အဆိုးကြောင့် အကောင်းဖြစ်ခြင်း၊ အကောင်းကြောင့် အဆိုးဖြစ်ခြင်း စသည့် လောကနိယာမ သဘောတရားအရ သတင်းမီဒီယာများလည်း ထိုကဲ့သို့ အဆိုးအကောင်းများ တွေ့ကြုံရင်ဆိုင်ခဲ့ရသည်။

သတင်းမီဒီယာများ သတင်းတာဝန်ကျေပွန်ခဲ့ခြင်း၊ ကြိုးစားပမ်းစား ထမ်းဆောင်ခဲ့ကြခြင်းတို့ကြောင့် ပြည်သူလူထုက ပုဂ္ဂလိက သတင်းမီဒီယာများ အပေါ် အားကိုးယုံကြည်လာခြင်းနှင့်အတူ အခြားတစ်ဖက်တွင်လည်း ကိုယ်ကျိုး စီးပွားကာကွယ်လိုမှုနှင့် အာဏာချုပ်ကိုင်လိုမှုအလို့ငှာ သတင်းမီဒီယာများအပေါ် ဖိနှိပ်ကန့်သတ်ပိတ်ပင်မှုများကိုလည်း ရင်ဆိုင်ခဲ့ကြရသည်။

သတင်းမီဒီယာများကို ထုတ်ဝေခွင့် ကန့်သတ်ပိတ်ပင်ခြင်း၊ သတင်း
မီဒီယာများနှင့် သတင်းသမားများကို ပြင်းထန်သော ပုဒ်မများတပ်၍ တရားစွဲ
ဆိုခြင်း၊ ဖမ်းဆီးခြင်း၊ စစ်ဆေးမေးမြန်းခြင်း၊ နောက်ယောင်ခံလိုက် ဖိအားပေးခြင်း၊
မြင့်မားသော ထောင်ဒဏ်များ အပြစ်ပေးခြင်းကဲ့သို့ တိုက်ရိုက်ဖိအားများကိုလည်း
ရင်ဆိုင်ခဲ့ကြရသည်။ ထို့အပြင် အာဏာရှင်အသိုင်းအဝိုင်းနှင့် ၎င်းတို့နှင့် အထူး
နီးစပ်သော ခရိုနီတစ်ပိုင်း အာဏာရှင်တစ်ပိုင်းများ၊ လက်နက်ကိုင်တပ်ဖွဲ့အချို့
ယခင်အာဏာရပါတီတွင်း အုပ်စုကွဲနှင့် မကင်းရာမကင်းကြောင်းများက
ထုတ်ဝေသော ကျင့်ဝတ်မညီ၊ ပုဂ္ဂိုလ်ရေးထိုးနှက်၊ တိုက်ခိုက်၊ လုပ်ကြံမှုအသား ပေး
ဂျာနယ်များက ပရော်ဖက်ရှင်နယ်ပီသဘော သတင်းမီဒီယာများကို နာမည်ဖျက်ရန်
ကြိုးစားလာခြင်းကိုလည်း တွေ့ကြုံရသည်။ ယင်းတို့၏ ကျင့်ဝတ်စံ နှုန်း
အလွဲအချော်များကို လက်ညှိုးထိုးကာ စတုတ္ထမဏ္ဍိုင်၏ ကောင်းမြတ်သော
ဂုဏ်သိက္ခာတန်ဖိုးများကို စစ်လောဘီ၊ အာဏာရှင်လော်ဘီအုပ်စုများ၏ လှောင်
ပြောင်မှုများကိုလည်း ခံခဲ့ရသည်။

ရာစုနှစ်ဝက်ခန့် သတင်းလွတ်လပ်ခွင့် ဆိတ်သုဉ်းခဲ့သော
နိုင်ငံတစ်ခုတွင် သတင်းလွတ်လပ်ခွင့် ရရှိခါစကာလတွင် အဆိုးအကောင်း
ကိစ္စရပ်များစွာ ကြုံရ မည်ဖြစ်သည်။ သတင်းမီဒီယာလောကအတွင်း ဝင်ရောက်ပြီး
အုတ်အရောရော ကျောက်အရောရော နာမည်ဖျက်မှုများ၊
အာဏာရှင်အသိုင်းအဝိုင်း၏ ကိုယ်ကျိုး စီးပွားကာကွယ်မှုများကို
သတင်းမီဒီယာများက ဖော်ထုတ်ရေးသားလာ မည်ကို စိုးရွံ့ထိတ်လန့်မှုများကြောင့်
သတင်းမီဒီယာများအပေါ် ဖိနှိပ်ကန့်သတ်မှု၊ တရားစွဲဆို၊ ဖမ်းဆီး၊ အပြစ်ဒဏ်ပေးမှု
မဖြစ်မနေ ကြုံကြရသည်။

ထို့အတူ သတင်းမီဒီယာလောကသားများကိုယ်၌ ပင်လျှင်
သတင်းအတတ် ပညာ အခြေခံမပိုင်နိုင်မှု၊ သတင်းမီဒီယာကျင့်ဝတ် အားနည်းချက် ၊
မိမိတို့အပေါ် ကျရောက်လာနိုင်သော အန္တရာယ်များ တစ်နည်းဆိုရသော် မိမိတို့ကို

စွဲဆိုလာနိုင် သော တရားဥပဒေ၊ ပုဒ်မများကို ရှောင်ရှားနိုင်ရန် ကြိုတင်လေ့လာမှု အားနည်းခြင်း၊ သက်ဆိုင်ရာ သတင်းမီဒီယာတိုက်များမှ အယ်ဒီတာများ၏ ပေါ့လျော့မှုတို့ကြောင့် အတတ်ပညာ၊ အသိပညာ လိုအပ်ချက်ရှိနေသေးသော အလုပ်သင်သာသာအဆင့်ရှိ သတင်းသမားများနှင့် သက်ဆိုင်ရာ သတင်းမီဒီယာ များ ပစ်မှတ်ဖြစ်သွားခဲ့သည်။

ဒီမိုကရေစီပန်းတိုင်သို့ မရောက်မီကြားကာလတွင် အာဏာရှင်စနစ်ကဲ့သို့ တင်းကြပ်သော ဖိနှိပ်ချုပ်ချယ်မှုများ မရှိစေကာမူ သတင်းလွတ်လပ်ခွင့်ကို သွယ် ဝိုက်ကန့်သတ်မည့် အခြေအနေများ ကြုံရဦးမယ်ဖြစ်သည်။ ကျွန်သက်ရှည်ခဲ့ခြင်း ဖက်ဆစ်စနစ်အောက် ကျရောက်ခဲ့ခြင်း၊ တစ်ပါတီအာဏာရှင်စနစ်နှင့် စစ်အာဏာ ရှင်စနစ်ရှည်ကြာခဲ့ခြင်း၊ ဆင်းရဲခြင်းကို အကြောင်းပြုကာ လက်ဝဲအတွေးအခေါ် အယူအဆ ဩဇာသက်ရောက်ခဲ့ခြင်းတို့ကြောင့် ပြည်သူလူထုထဲတွင် ချစ်လုံးလုံး မုန်းလျားလျား စိတ်နှင့် သူ့ဘက်၊ ကိုယ့်ဘက် အမြင်ဖြင့်ရန် ငါစည်းခွဲခြားသည့်အ မြင်ကိန်းအောင်းနေသည်။ ထိုအချက်ကြောင့်ပင် ဒီမိုကရေစီအမည်ခံသော အစိုးရ လက်ထက်ရောက်လျှင်ပင် သတင်းမီဒီယာများ၏ သမာသမတ်ရှိရှိ ဝေဖန်ထောက်ပြ ရေးသားမှုများအပေါ် စစ်တပ်နှင့်အာဏာရှင် ထောက်ခံသူ၊ လက်ရှိဒီမိုကရေစီ အစိုးရဘက်လိုက်သူစသည့် အမြင်များဖြင့် သတင်းလွတ်လပ်ခွင့် ကို သွယ်ဝိုက်ဟန့်တားမှုများ ခွဲခြားဆက်ဆံမှုများ ရှိနေဦးမည်ဖြစ်သည်။

သတင်းလွတ်လပ်ခွင့်သည် စင်စစ်အားဖြင့် ‘ပေး’ သူရှိမှ ‘ရ’ မည့်အခွင့်အရေးတစ်ခုမဟုတ်ပဲ မြေကမ္ဘာပေါ်တွင်ရှိနေသည့် လူသားမျိုးနွယ်တစ် ရပ်လုံး၏ ‘အခြေခံ လူသားအခွင့်အရေး’ တစ်ခုဖြစ်သည်။ ထို့ကြောင့် သတင်းလွတ်လပ်ခွင့်ကို ပိတ်ပင်တားဆီးမည်သည်။ သတင်းလွတ်လပ်ခွင့်ကို မိမိတို့ ကိုယ်ပိုင် အဓိပ္ပာယ်ဖွင့်ဆိုချက်များဖြင့် ပုံဖျက်ခြင်း၊ အလွဲအနက်ကောက်ခြင်း၊ ယုတ္တိတန်သယောင် အလွဲဆင်ခြင်များဖြင့် နာမည်ဖျက်ခြင်းတို့မှာလည်း

သတင်းလွတ်လပ်ခွင့်ကို ညစ်ကျယ်ကျယ်ပြုခြင်း တစ်နည်းအားဖြင့် လူသားမျိုးနွယ် တစ်ရပ်လုံးအပေါ် တစ်ပတ်ရိုက်ခြင်းနှင့် အလားသဏ္ဌာန်တူသည်။

သတင်းလွတ်လပ်ခွင့်မည်သည် ခေတ္တခဏတာ တော်လှန်ရေးဆန်ဆန် တိုက်ပွဲဝင်ရုံမျှဖြင့် ပြီးသွားသည်မျိုးမဟုတ်ပဲ စိတ်ရှည်ခွဲသန်စွာ အချိန်ယူတည် ဆောက်ရမည့် ရေရှည်ကိစ္စဖြစ်သည်။ အထူးအားဖြင့် သတင်းသမားများ ကိုယ်တိုင် မိမိတို့ကိုယ်ကို သတင်းအတတ်ပညာ အထူးကျွမ်းကျင်သော ၊ သတင်းမီဒီယာ ကျင့်ဝတ်လေးစားလိုက်နာသော၊ နိုင်ငံကြီးသားပီသသော၊ လူကြီးလူကောင်းဆန် သော၊ အာဏာသုံးရပ် ၊ နိုင်ငံရေးပါတီများ၊ အရပ်ဘက် လူ့အဖွဲ့အစည်းများ၊ တပ်မတော်၊ တိုင်းရင်းသား လက်နက်ကိုင်များအပါအဝင် ပြည်သူလူထု လေးစားယုံကြည်အပ်သည့် သတင်းမီဒီယာသမားများအဖြစ် ဖြည့်ဆည်းတည် ဆောက်ထားခြင်းဖြင့် သတင်းလွတ်လပ်ခွင့်နှင့် တိုက်တန်သူများအဖြစ် အချိန်ပြည့် ပြသနေခြင်းက လက်တွေ့ပိုကျ၍ ဖြစ်နိုင်ချေပိုရှိပေသည်။

ကျော်မင်းဆွေ

၂၅-၁-၂၀၁၆

(မှတ်ချက်။ ။ ဤစာအုပ်အတွက် သတင်းလွတ်လပ်ခွင့် လှုပ်ရှားမှု ဖြစ်စဉ် အချို့တွင်ပါဝင်ခဲ့သော The Voice Weekly အယ်ဒီတာချုပ် ဆရာကျော်မင်းဆွေ ထံမှ အမှာစကားတောင်းခဲ့ရာ ယခုဆောင်းပါးကို ကူညီပံ့ပိုးပေးခဲ့သည့်အတွက် ကျေးဇူးတင်ကြောင်း ဤနေရာမှ ပြောလိုပါသည်။)

*